

## **TƏRBİYƏ ELƏ BİR XƏZİNƏDİR Kİ, AÇARI MİLLİ ƏNƏNƏLƏRDİR.**

**Səadət Həsənova,**  
ARTİ-nin aparıcı elmi işçisi,  
pedaqogika üzrə fəlsəfə doktoru, dosent,  
E-mail: hasanovaseadet51@gmail.com



**açar sözlər :** tərbiyə, xəzinə, açar, milli ənənə, müasir sistem, bilikli, ağıllı;

**ключевые слова:** образование, сокровище, ключ, национальная традиция, современная система, грамотный, умный;

**key words:** education, treasure, key, national tradition, modern system, literate, clever.

Adət və ənənələr hər bir xalqın mənəvi mədəniyyətinin ayrılmaz hissəsidir. Xalqın mənəviyyatı, mədəniyyəti onun adət-ənənələrində öz əksini tapır.

Elm sübut etmişdir ki, keçmişdə müxtəlif xalqların həyatında adət, ənənə və mərasimlərin yaranması üçün bir sıra obyektiv səbəblər olmuşdur.

İnsanların ictimai və şəxsi həyatında, ailədə, işlədikləri kollektivdə, cəmiyyətdə baş verən, yadda saxlanması zəruri hesab olunan bir sıra mühüm hadisələr çox qədim tarixə malikdir. Adət və ənənələrin yaranması ibtidai icma quruluşu dövründə, insanların ilk dəfə cəmiyyət formasında birləşməsi zamanı başlamışdır. O zaman insanların dəstələr, kollektivlər halında birləşmələri, qəbilə və tayfaların meydana gəlməsi, onların arasında müxtəlif münasibətlərin yaranması nəticəsində adətlərin, ənənələrin büñövrəsi qoyulmuşdur.

O da məlumdur ki, insanın istər ictimai, istərsə də şəxsi həyatının elə bir sahəsi yoxdur ki, ailə ənənələri ilə bağlı olmasın, çünki insan dünyaya gəldikdə cəmiyyətin ilkin təşkili formalarından biri olan ailədə böyükür, həmin mühitdə müəyyən təsəvvürlərə, bilik, bacarıq və vərdişlərə yiyələnir. Məhz bu mühitin müxtəlifliyi, özünəməxsusluğu, istehsal münasibətlərinin, inkişaf səviyyəsinin qeyri-bərabərliyi ailə adət-ənənələrinin təbii yolla yaranmasına səbəb olmuşdur. Dünya xalqlarının ailə münasibətlərinin, adət və ənənələrinin, milli, mənəvi, məişət həyatının özünəməxsusluğu ilə fərqlənməsi də bir qanuna uyğunluqdur. Zaman keçdikcə onun formaları, adət-ənənələri dəyişmiş, yeni forma və məzmun kəsb etmişdir. Adət-ənənə və mərasimlər öz forma, məna, ifadə xüsusiyyətləri ilə insanların etik, emosional və estetik hissələrinə güclü təsir göstərmiş, onları qurub-yaratmağa, qəhrəmanlıq göstərməyə sövq etmişdir.

Bayram və mərasimlərin mahiyyətini dərk etmək üçün əvvəlcə bu anlayışlarla əlaqədar bəzi məsələləri aydınlaşdırmaq lazımdır, çünki istər danışq dilində, istərsə də ədəbiyyatda onların mənası çox vaxt eyniləşdirilir. *Adət-ənənə, mərasim, ayın və s. anlayışlar arasında ciddi fərq qoymaqlı bir qədər çətindir.*

**Bayram** anlayışı altında tarixi, əmək, dövlət və mülki hadisələrin xatırəsi ilə bağlı olaraq təşkil edilmiş şənlik və ya təntənə başa düşülür. Ənənənin təzahür forması olan bayramlar, adətən, dünya, qito, dövlət, xalq miqyasında və ya müəyyən inzibati-etnoqrafik qrup, kollektiv daxilində qeyd edilir. Bayramın bəzi hallarda bir neçə gün davam etməsi xarakterikdir. Hər bir bayramın özünəməxsus mərasimləri, ayinləri, adətləri mövcuddur.

**Adət** – ərəbcə **adat** sözündən götürülmüşdür. Bu söz hər hansı bir xalqın həyatında qədimdən bəri qəbul edilmiş **qayda**, **dəb** mənalarını ifadə edir. O, müəyyən mərasim və qaydaları icra etmək yolu kimi başa düşülür. **Adət etmək** məfhumu altında isə bir şeyi çox təkrar edərək ona alışmaq, öyrəşmək nəzərdə tutulur. Adət hamı tərəfindən qəbul edilmiş ümumi birləşmiş ənənəvi normalara əsaslanır. Adətlər ictimai rəyin təsiri altında yaranıb, nəsildən nəslə keçir və cəmiyyətdə onlara ciddi riayət olunur. Mövcud cəmiyyətdə elə adətlər də var ki, onların saxlanmasına ehtiyac qalmır. Onların bəziləri yeni məzmun, forma qəbul edib vətəndaşlıq qazanır, yaxud tədricən aradan çıxır.

**Ənənə** sözü ərəb dilindən götürülb, *nəsildən nəslə keçən adət* deməkdir. Latinca *ənənə* *tradition* sözündən götürülb, *ötürmək, keçirmək* deməkdir. O, *adət* sözündən fərqli olaraq, məzmun etibarilə daha geniş mənada işlədir. Ənənə cəmiyyətin və insan həyatının inkişafına təsir göstərən adət, dəb və mərasimlərin məcmusudur. Ənənələr xüsusi ictimai hadisə olub, uzun müddət cəmiyyətdə davam edir. Onlar həyatın müxtəlif sahələrini (iqtisadi, milli, mədəni, inqilabi, məişət, peşə və s.) əhatə edir. Ənənələr ictimai şüurun müxtəlif sahələrində (əxlaq, siyaset, din, elm və s.), eləcə də istehsalatda özünü bürüzə verir. Bayramlar, adətlər, mərasimlər ənənəni əyanıləşdirmə vasitələri olub, ona forma və xarici görkəm verir. Ənənələr bir kollektiv, müəssisə və ölkə daxilində yaranır, müəyyən normalar çərçivəsində tənzimlənir. Respublikamızda keçirilən yeni bayramlar, mərasimlər və s. buna misal ola bilər.

Bayramların, adət və ənənələrin icra edilməsi qaydalarına **mərasim** deyilir (*mərasim* – ərəb dilində *rəsmi ayın, təntənə, şənlik* deməkdir). Mərasim üçün müəyyən şənliyin, təntənənin, hərəkətlərin, musiqinin və rəmzi cəhətlərin olması xarakterikdir.

Adət və ənənələrin başlıca xüsusiyyəti nəsildən nəslə keçmə ardıcılığıdır. Ardıcılıq – inkişafın ayrılmaz hissəsidir. Köhnə ilə yeni arasındaki əlaqə, ardıcılıq ictimai inkişafın obyektiv qanuna uygunlugudur. Yenilik heç də köhnəni tam məhv etməklə deyil, əksinə, onun mütərəqqi cəhətlərini qoruyub saxlamaqla yaranır.

Son zamanlar respublikamızda gənc nəslin milli ənənələr əsasında tərbiyə olunmasına müüm problemlərdən biri kimi baxılır. Ənənə nəsildən nəslə mexaniki olaraq keçmir. Onları yaratmaq, inkişaf etdirmək, insanların şüuruna, əqidəsinə yeritmək lazımdır. Əsas vəzifə ən yaxşı ənənələri inkişaf etdirmək, möhkəmləndirmək, onların təbliğinə, hər kəsin gözündə yüksəlməsinə nail olmaqdan ibarətdir.

Milli adət-ənənələr xalqın məişətini, mədəniyyətini özündə əks etdirir. Ona görə də gənc nəslin hərtərəfli inkişafında, fəal həyat mövqeyi tutmasında, keçmişin zərərli adətlərinə qarşı mübarizədə mühüm tərbiyə vasitəsi olan adət-ənənələrə böyük əhəmiyyət verilir.

Cəmiyyətimizin iqtisadi və siyasi həyatında olduğu kimi, insanların mənəviyyatında, əxlaqında, adət-ənənələrində də müəyyən dəyişikliklər baş verir. İnkişafın ümumi ahənginə uyğun olaraq yeni münasibətlər, məişət normaları, adət və ənənələr yaranır, ailə tərbiyəsinin rolü daha da artır.

İnsan ilk əxlaqi tərbiyəni, namusluluq, doğruçuluq, işgizarlıq, yaxşılıq, pislik, xeyirxahlıq, bədxahlıq, şərəfsizlik, yalançılıq, tənbəllik və s. anlayışların mahiyyətini uşaqlıq dövründə, əsasən, ailə mühitində dərk edir. Müsbət xüsusiyyətlər onun idealına, əqidəsinə çevrilir. Ona görə də uşaqların mənəvi saflığı qayğısına qalmağa ilk günlərdən başlamaq valideynlərin başlıca vəzifəsidir. Mənəvi keyfiyyətlərin bünövrəsi ilk günlərdən qoyulur. Onlar, adətən, hər bir işdə böyükləri təqlid etməyə çalışırlar. Aqillərin dedikləri kimi, nəsihətlərin yolu uzun, nümunənin yolu isə qıсадır. Böyük rus pedaqoqu K.D.Uşinski nümunənin əhəmiyyətindən bəhs edərək yazırkı ki, uşaq əqli və əxlaqi cəhətdən bilavasitə şəxsiyyətin təsiri altında tərbiyə olunur, inkişaf edir. Heç bir rəsmiyyətçilik, intizam, nizamnamə, rejimin tətbiqi insan şəxsiyyətinin təsirini əvəz edə bilməz. Bu, gənc ruh üçün elə səmərəli günəş şüasıdır ki, onu heç şeylə əvəz etmək mümkün deyil.

Məktəb ənənələri gözəl nəsil tərbiyələndirməkdə öz həyatiliyini çoxdan sübut etmiş, tərbiyə sistemində mənəvi hüquq qazanmışdır. Məktəb ənənələri vasitəsilə nəsillər arasında əlaqə yaradılır, keçmiş nəslin yaratmış olduğu müsbət nə varsa, yeni nəslə ötürülür. Həm də müasirlərin işində, davranışında, dünyagörüşündə faydalı olan hər şey müəllim tərəfindən ənənənin köməyi ilə şagirdlərə çatdırılır. İllərdən bəri həyata keçirilən “İlk zəng”, “Müəllim günü”, “Əlisba bayramı”, “Məzunlarla görüş”, “Mahnı bayramı” kimi tədbirlər və tarixi günlərin qeyd olunması məktəb, ailə, ictimaiyyət arasında faydalı əməkdaşlıqla geniş imkan yaradır.

Ənənələr insan fəaliyyətinin bütün sahələrini əhatə etməklə kütləvi xarakter daşıyır. İnsanların həyat tərzi, mədəni səviyyəsi, dünyagörüşü, ictimai, iqtisadi, siyasi, mədəni əlaqələri genişləndikcə ənənələrin milli xarakteri dəyişib, beynəlmiləl səviyyəyə keçir.

Milli ənənələr qabaqcıl, mütərəqqi, faydalı, yaxud mühafizəkar, köhnəlmış, zərərli ola bilər. Bu səbəbdən insanlar arasında ikiləşmə, qarşidurma prosesi baş verir. Buna baxmayaraq, milli mənəviyyatımızın tarixi inkişafı yüksələn xətt üzrə gedir. Ümummilli lider Heydər Əliyev adət-ənənələri yüksək qiymətləndirmişdir. Tarixin ibrət dərsləri, insanların sosial həyatı, məşğulliyət tərzi göstərir ki, bir sıra hallarda cəmiyyətdə maddi səviyyə yüksək, mənəviyyat isə kasib və bayağı olur. Yaxud əksinə, sosial rifahın olmadığı mühitdə yüksək mənəvi amillərin tərbiyəsinə xüsusi diqqət yetirilir. Bəzən həm iqtisadi həyat, həm də mənəviyyat çox aşağı səviyyədə, bəzən isə hər iki cəhət yüksək olur.

Bəs mənəvi naqislik və əxlaqi səviyyəsizlikdən çıxış yolu nədədir? İnsana qiymət vermək, onun mənliyinə hörmət etmək müasir dövrdə hər vaxt olduğundan daha zəruridir. Azadlıq, bərabərlik, qardaşlıq kimi əxlaqi keyfiyyətlər, mənəvi mövqə, vətəndaşlıq borcu, vicdan, sosial vəzifə, məsuliyyət kimi ictimai-siyasi prinsiplər və tələblər sanki öz dəyərini itirib. Bazar iqtisadiyyatna keçidlə bağlı, demək olar ki, mənəvi dəyərlərimiz yaddan çıxıb. Əxlaq pula, sərvətə satılmamalı, iqtisadi, siyasi münasibətlərdə, məişətdə, cəmiyyətdə qarşılıqlı şəxsi əlaqələrdə, ünsiyyətdə mənəvi amillər unudulmamalıdır.

İnsanların mənəvi aləminin emosional zənginliyində müsbət həyəcan və yaşıntılar, ümidi və ideallar mühüm rol oynayır. Odur ki, müstəqil Azərbaycanın mənəvi tərəqqisi, xalqın əxlaqi təkmilləşməsi üçün sosial-iqtisadi həyatın tənəzzülünün qarşısını almaqla yanaşı, milli-əxlaqi sərvətlərimizi, müsbət ailə ənənələrini qorunmalı, inkişaf etdirməliyik.

Bütün bunlar üçün biz xalqımızın tarixindəki mütərəqqi əxlaqi təcrübəyə, müdriklərimizin ibrətamız tövsiyələrinə, bütövlükdə keçmiş mənəvi nailiyyətlərimizə əsaslanmalı, milli xüsusiliyyətləri dirçəltməli, onlardan faydalanamalı'yıq. Xalqın mənəvi tərəqqisinə nail olmaq üçün ictimai həyatda əxlaqi prinsiplərin tətbiqi sahələrini genişləndirməli, mənəvi sərvətləri, milli mədəni dəyərləri qorunmalı və təbliğ etməliyik.

Ədalətli, mərhəmətli olmaq, xeyirxah işlər görmək ulu babalardan xalqımıza miras qalmış keyfiyyətlərdir. Hələ XIII əsrə, elm və mədəniyyət xadimi Xacə Əli Nizamül-Mülk “Siyasətnamə” əsərində hakimiyət başında duranlara tövsiyə edirdi ki, işsizlərə iş vermək, onları bəşəri nemətlərdən məhrum etməmək, layiqli adamları irəli çəkmək, bədməzəhəb adamlara vəzifə tapşırmamaq, onları hakimiyyətdən uzaqlaşdırmaq lazımdır. Nizamül-Mülk onu da deyirdi ki, bütün zamanlarda vəzifəni etiqadı təmiz, əslİ-nəslİ məlum, əlidüz, gözütox adama tapşırılmışlar. Nəticədə dövlətin malı zay olmamışdır.

Azərbaycanın XIII əsr ensiklopedik dühası Nəsirəddin Tusi də “Əxlaqi-Nasiri” traktatında insandakı kamillik və naqislik, xeyir və şər haqqında qiymətli fikirlər söyləmişdir. O, fəziləti rəzalətə, xeyri şərə qarşı qoyur, əxlaqi saflasdırmağı ən şərəfli sənət sayırı. N. Tusi əxlaqın təmizlənməsi, söz demək, oturub-durmaq, yemək, hərəkət və sükut, ədalət, sədaqət qaydaları haqqında dəyərli mülahizələr irəli sürmüştür.

“Quran-i-Kərim”də də mənəviyyat, əxlaqi keyfiyyətlər barədə saysız-hesabsız məsləhətlər, ibrətamız tövsiyələr, müdrik göstərişlər vardır: “Allah fəsad çıxaranları sevməz”, “Allah həddini aşanları sevməz”, “Həddini aşanları əzab gözləyir”, “And içdinizsə, ona sadiq qalın”, “Xeyirxah iş görən kəslərə qorxu yoxdur, onlar məyus olmayıacaqlar”.

Görkəmli şəxsiyyətlər xalqımızın milli-mənəvi dirçəlişinə, əqli oyanışına kömək göstərmək, dünyaya açıq gözlə baxmaq üçün insanların elmə, savada yiyələnmərinə xüsusi diqqət yetirmiş, bu sahədə həm nəzəri, həm də əməli cəhətdən xeyirxah işlər görmüşlər. Büyük mütəfəkkir və dramaturq M.F.Axundov xalqa real köməyi nəzərdə tutaraq yazdı:

Üzündən göz yaşı silmək nə gərək?

Əlac et, tökməsin qanını ürək.

Onun əxlaqi müddəası isə belə idi: “Pis şəxslər pis sözlər danışarlar, yaxşı sözlər yaxşı şəxslərə məxsusdur”.

Mənəviyyatımızın şərəfli və nəcabətli ənənələrini qorunmalı, yaşatmalıyıq. Sadə insanlar tarix boyu etik normalara, mənəvi tələblərə, davranış qaydalarına, insani münasibətlərə riayət etmişlər. Hamımızın şahidi olduğumuz, müşahidə etdiyimiz və qiymətləndirdiyimiz belə mənəviyyat qaydaları vardır: “Böyük gələndə kiçik ayağa qalxar”, “Kişi mənzilin qapısını açıb, içəri daxil olanda qadın və uşaqlar onun pişvazına çıxarlar”, “Ev tikənə el-oba kömək edər”, “Xonça hazırlayana qonum-qonşu əl tutar” və s.

Məlumdur ki, səxavət, xeyriyyəcilik, kasiba, kimsəsizə əl tutub qayğı göstərmək xalqımızın adətidir. Bu sahədə Hacı Zeynalabdin Tağıyev ənənələrini yaşatmaq və davam etdirmək lazımdır. Vaxtilə kəndlərdə, rayonlarda bəzi imkanlı adamlar öz hesabına bulaqlar tikdirər, arx qazdırar, su çəkdirərlər. Zeynalabdin Tağıyev bu sahədə böyük işlər görmüşdür. Niyə imkanlı adamların daha çox olduğu indiki zamanda belə ənənələri yaşatmırıq? İnsanlarda bu ənənələrə müsbət münasibət tərbiyə etmək gərəkdir.

Milli ənənələrlə tərbiyə ailədə, uşaq bağçasında, orta ümumtəhsil məktəblərində, ali təhsil ocaqlarında, əmək kollektivlərində, ictimai həyatda, insan münasibətlərində bərqrər edilib reallaşdırılmalıdır.

Fərəhli haldır ki, son illərdə respublikamızın bir sıra tanınmış filoloq, pedaqqoq və psixologları dövri mətbuatda çap etdirdikləri əsərlərində, məqalələrində milli ənənələrin mahiyyəti üzərində dayanmış, milli-əxlaqi dəyərlərin formalasdırılması məsələlərinə xüsusi diqqət yetirmişlər. Son zamanlar milli ənənələrin sosial məzmununa verilən tələblər daha da artdığı üçün tərbiyə probleminin nəzəri və təcrübi məsələləri ilə məşğul olan mütəxəssislərin qarşısında təxirəsalınmaz vəzifələr qoyulmuşdur. Şübhəsiz, həmin vəzifələrin müvəffəqiyyətlə yerinə yetirilməsində milli əxlaq tərbiyəsinin nəzəri, metodik məsələlərinə həsr olunan elmi-tədqiqat əsərləri də mühüm rol oynaya bilər.

Bəşər tarixində bütün təhsil sistemlərində məktəb ötürüçü mexanizm rolunu oynamışdır. Bu baxımdan təhsil və təlimin milli zəmin üzərində qurulmasına nail olmalıdır. Ölkəmizin gələcəyi böyüməkdə olan nəslin, gələcək şəxsiyyətin bu gün necə təlim alması və tərbiyə edilməsindən asılıdır. Milli ənənələrə əsaslanıq, təlim-tərbiyədə uğurlu nəticələrə nail ola bilərik.

Məlumdur ki, milli ailə ənənələri insanın mənəvi cəhətdən təşəkkül tapmasında mühüm rol oynayan əsas amillərdəndir. Bu məsələ həmişə bəşəriyyətin diqqət mərkəzində olmuş və elm adamlarını düşündürmüştür. Xalqın ailə tərbiyəsi sahəsində qazandığı təcrübələr əsrlərin süzgəcindən keçərək, faydalı ideya və fikirlər toplusu kimi meydana çıxmışdır. Digər müsəlman xalqları kimi, azərbaycanlıların da ailə ənənələrinin təşəkkül tapmasında Quran-i-Kərimin, milli əxlaqi dəyərlərin böyük rolu olmuşdur.

Xalq əsrlərin sınağından çıxan bütün milli ənənələri həm əməli işlərlə, həm də yaratdığı folklor nümunələri vasitəsilə nəsillərə ötürülmüş, əsrlər keçdikcə bu praktik irs zənginləşmişdir.

Bir həqiqətdir ki, böyüməkdə olan nəslin təhsili, tərbiyəsi, peşələrə yiyələnməsi və həyata hazırlanması milli-mənəvi dəyərlərin əsasını təşkil edir, çünkü yetkin insanların fəaliyyəti onun elmi və mədəni nailiyyətləri, milli vətəndaşlıq özünüdərki əsasında formalasdır. Xalqın bütün sərvətləri kimi, milli-mənəvi sərvətlərdən də kor-koranə yox, dövlət səviyyəsində, qanunlar əsasında istifadə edilməlidir. Milli ənənələrimiz şifahi xalq ədəbiyyatında, həmçinin Nizami Gəncəvi, Nəsimi, Nəsimi Tusi, Əvhədi Marağayı, Xətib Təbrizi, Məhəmməd Füzuli və digər görkəmli mütəfəkkirlərin yaradıcılığında toplanıb. Bu milli ənənələr müasir tələblər səviyyəsində sistemə salın-

malı, ayrı-ayrı əsərlərdəki (“Məxzənül-əsrar”, “Əxlaqi-Nasiri”, “Cami-Cəm”, “Mətləül-etiqad” və s.) milli ənənələr tədqiqatlarda təhlil edilməlidir. Onu da qeyd etmək lazımdır ki, nəsihət verməklə, ideya irəli sürməklə iş həll olunmur. Hər bir ideya əməli nəticədə öz tətbiqini tapmalıdır.

Bu gün insanların həyatını, məişətini bəzəyən adət-ənənələr bəşər tarixinin ilk dövrlərindən təşəkkül tapmış, inkişaf etmiş və formalasılmışdır. İnsanın ictimai və məişət həyatının müəyyən sahələrini adət-ənənələrsiz təsəvvür etmək mümkün deyil.

Adət-ənənələrin tarixi zərurətlə əlaqədar olaraq yaranması ibtidai icma quruluşu dövründən, insanların ilk dəfə cəmiyyət formasında birləşməsi ilə başlanılmışdır. O zaman ayrı-ayrı fəndlərin dəstələr, kollektivlər halında birləşməsi, qəbilə və tayfaların meydana gəlməsi, onların arasında müxtəlif münasibətlərin yaranması nəticəsində adət-ənənələrin bünövrəsi qoyulmuşdur.

Qəbilə daxilində elə davranış qaydaları, mənəvi və əxlaqi normalar yaranmışdır ki, kollektiv bunlarsız yaşaya, inkişaf edə bilməzdi. Təbiətlə mübarizədə, kollektiv istehsal prosesində, qədim insanların əmək birliyi və birgə yaşayışı əsasında yeni adətlər yaranırdı ki, bunlar da bir çox mərasimlərin cəmindən ibarət idi. Elə o dövrdən başlayaraq hər kəs şəxsi həyatında, ictimai münasibətlərdə həm özünü, həm də kollektivin mənafeyini əks etdirən, hamı tərəfindən bəyənilərək tədricən adətə çevrilən birgəyaşayış normalarına riyat etməli olmuşdur. Adətlərdə təsbit olunmuş norma və qaydalar insanlar tərəfindən şüurlu surətdə mənimsəniləndikdən sonra kollektiv qarşısında onların mənəvi vəzifəsinə çevrilmiş, vərdiş halı alaraq nəsildən nəslə keçmişdir. İnsanlar həmişə gözəlliyyə, təntənəyə, əyləncə və oyunlara meyil etmiş, hər bir şəxsin mədəniyyəti, dünyabaxışı bu proseslə əlaqələndirilmiş, bununla da adət-ənənələr dərin ideya məzmunu kəsb etmişdir. Burada insanları birləşdirmək, onları hadisələrin fəal iştirakçısına çevirmək, müəyyən qayda-qanun yaratmaq, onları gələcək nəslə müqəddəs miras kimi çatdırmaq tələbatları da mühüm rol oynamışdır.

Xalqımızın adət və ənənələri, ictimai şüurun başqa formaları kimi, varlığın inikasıdır. Bu adət-ənənələr cəmiyyətlə bərabər təşəkkül edərək, onun inkişafında müəyyən rol oynamışdır. Adət-ənənələr tarixi-ictimai kateqoriya olduğu üçün zaman keçidkə məzmun və xarakterinə görə dəyişir. Müsbət ənənələr böyüməkdə olan gənc nəсли öz xalqının min illər ərzində əldə etdiyi həyat tərzi, iş metodları, mübarizə formaları, məişət qaydaları, davranış normaları və s. ilə tanış edir. Gənc nəsil xalqın ibrətamız keçmişinə, bu gününə hörmət ruhunda tərbiyələndiyindən klassik pedaqoqlar, mütəfəkkirlər və ictimai xadimlər ənənələrin tərbiyəvi roluna, qüdrətinə xüsusi diqqət yetirmişlər. Qədim yunan filosofu Platon “allahların bayramları” ilə tərbiyəni ayırmaz hesab etmişdir, çünkü çoxallahlılığın hakim olduğu qədim Yunanistanda allahların şərəfinə 3-4 ildən bir ənənəvi bayramlar (olimpiadalar) keçirmək, onlardan tərbiyəvi məqsədlər üçün istifadə etmək geniş vüsət almışdı. Dionisin (şərab və bitkiçilik allahının) şərəfinə yazda 4 gün davam edən dini bayram Afina ailələrində qeyd olunmaqla yanaşı, məktəb təqvimlərinə də daxil edilmişdi. Ənənəyə görə, həmin ay məktəbə diqqətsiz olan valideynlər müəllimlə hesablaşmalı, şagirdlər müəllimlər üçün bəxşışlər hazırlamalı, müəllimlər isə, hörmət əlaməti olaraq, şagirdləri öz evlərinə nahara dəvət etməli idilər.

Qədim yunan məktəblərində keçirilən ənənəvi bayramlarda şagirdlər və məktəblər arasında tədris-tərbiyə mahiyyəti daşıyan yarışlar keçirilirdi. Valideynlər şagirdlərin ənənəvi bayramlara hazırlanmalarında yaxından iştirak edir, bəzi işlərin görülməsində onlara nəzəri və əməli yardım göstərirdilər. Sokrat kimi böyük filosoflar öz əsərlərini ilk dəfə bu ənənəvi şənliklərdə oxuyurdular. Qədim yunan hökməti Solon bu ənənəvi yarışları belə izah etmişdir: “Cənab, görünür, siz gözəl təşkil olunmuş dövlət haqqında aydın təsəvvürə malik deyilsiniz, yoxsa onun gözəl adət-ənənələrini məzəmmətləməzdini. Biz bu yarışları ona görə təşkil etmirik ki, orada gənclər müəyyən mükafatlar alsınlar. Biz bunu elə böyük işin xatırınə edirik ki, orada bütün dövlətin mənafeyi vardır”.

Dövrün xüsusiyyətlərindən asılı olaraq, adət-ənənələr öz mahiyyətinə, məzmununa görə (mütərəqqi və zərərli) iki yerə ayrılır. Elə adət-ənənələr mövcuddur ki, onlar ibtidai icma dövründə yaranmış, min illər boyu bir sıra dəyişikliklərə uğrayaraq, dövrümüzə qədər gəlib çatmışdır. Bəzi adətlər isə müəyyən dövrün tələbi kimi meydana çıxır. Bu qəbildən olan adətlər bəzən uzunömürlü olur, bəzən isə sonrakı nəsillər tərəfindən bəyənilmir. Bunun əsas səbəbləri ya həmin adətlərin zərərli olması, ya da dövrün tələblərinə cavab verməməsidir.

Bəs qədim ümumxalq bayramları hansılardır? Bunların bir çoxu təbiətlə (bahar, yaylağa köçmə, məhsul, əkinçilik bayramları və s.) əlaqədardır. Bundan başqa qonaqpərvərlik, böyük-lərə və valideynlərə hörmət, keçmişin mədəni irsini əziz tutmaq, başqa millətlərə hörmət, əmək-sevərlik, kimsəsizlərə, imkansızlara yardım və s. xalqımıza xas olan ənənələrdir.

Bayramlar, əsasən, üç qrupa bölünür:

- ümumdövlət, inqilabi bayramlar;
- əmək bayramları;
- mülki adətlərin qeyd olunduğu, ailə-məişət bayram və mərasimləri (ad günü, yubileyler, matəm mərasimləri və s.).

Bunlardan əlavə, milli bayramımız olan Novruzu, dini bayramları (Orucluq və Qurban) xüsusiyyət qeyd etmək lazımdır.

Deməli, adət-ənənələr həyatın tələblərinə, sorğularına cavab kimi yaranır və cəmiyyətin mənəvi həyatının mühüm hissəsini təşkil etməklə, ona fəal təsir göstərir.

Qədim yunan fəlsəfəsinin görkəmli nümayəndələri cəmiyyət həyatında adət və ənənələrin rolunu yüksək qiymətləndirmişlər. Platon bayramları dövlətin sabitlik əlaməti hesab edərək göstəirdi ki, tərbiyədə buraxılan qüsurları onların vasitəsilə düzəltmək mümkündür. Aristotelə görə isə, insan təbiətən yalnız zəhmət çəkməyi deyil, əylənməyi, bayram etməyi də xoşlayır.

Unutmayaq ki, bu gün milli adət-ənənələrimizi uşaqlara aşılamasaq, onlar yaddan çıxar, özümüzə, xalqımıza yabançı olarıq. Gözlərimiz görə-görə xalqımızın cılızlaşmasına, mənəvi yoxsulluğuna səbəb olarıq. Buna yol verməmək üçün kimliyindən, peşəsindən, tutduğu vəzifə-sindən asılı olmayıaraq, damarlarından azərbaycanlı qanı axan hər bir insan bu haqda ciddi düşünməlidir. Düşünməlidir ki, azərbaycanlılığını yaşatmaq üçün hansı milli adət-ənənələrimiz vardır?! Odur ki, indi hamımız, Səməd Vurğunun dediyi kimi, “hərbi cəldliklə işləməli”, xalqımızın adət-ənənələrini gələcək nəsillərə çatdırmağa çalışmalıyıq, yoxsa gələcək nəsillər bizi bağışlamaz.

### Ədəbiyyat

1. Abbasov A., Həsənova S. Az söylə, söz söylə. Bakı: “Maarif”, 1992.
2. Bakıxanov A. Nəsihətlər. Bakı: “Yazıçı”, 1982.
3. Kərimov Y. Təlim metodları. Bakı: “RS Poliqraf” MMC, 2007.
4. Nəvvab M. Nəsihətnamə. Bakı: “Yazıçı”, 2015.
5. Nizaminin hikmət və nəsihətləri. Bakı: “Elm”, 2016.
6. Şükürov A. İslam, adət və ənənə. Bakı: Azərbaycan Dövlət Nəşriyyatı, 2014.

### ОБРАЗОВАНИЕ – ЭТО СОКРОВИЩЕ, КОТОРОЕ КЛЮЧОМ ЯВЛЯЮТСЯ НАЦИОНАЛЬНЫЕ ТРАДИЦИИ

#### РЕЗЮМЕ

В статье рассказывается о воспитании, об использовании в нем национальных традиций. Приводятся примеры о воспитании из произведений восточных и западных классиков, из Корана. В статье так же разъясняется понятия *традиция*, *обряд*, *ритуал* и рассказывается о древних национальных праздниках Азербайджана (Новруз – праздник весны, переселение в летние пастбища в горах, праздник урожая и т.д.). Так же отмечается религиозные праздники как Оруджлуг (пост), Курбан (жертвоприношение).